



■ Allahşükür Ağa

11 iyun 2016

WWW.KASPI.AZ

22 POEZİYA

QOCA

Sual işarəsinə oxşayır qoca,
Sualın içində yaşayır qoca,
Yol gedir, yol gedir xatirələrə....
Sualın cavabı nəvələr gəlir,
Nidalar kimi...
Ayağını azca ləngidir qoca
Bir azca əyir belini
nəsə tapırmış kimi
Yenidən boylanır xatirələrə...
Xatirələr uzaqda deyil ki.
Əlində, üzündə, qollarındadı
Onunçün torpağa o əyilir ki,
Xatirələr getdiyi yollarındadı.
Əyilir birini qaldıra bilmir,
Beləcə dolanır küçəni qoca.
Bütün xatirələr qapısı bağlı,
Açılmır ki,
Keçə qocalıqdan gəncliyə qoca,
Həyattək çırpınır küçədə qoca.

DÜŞÜR

Xəyal aləminin tənhalıq quşu,
Gah göyə dirənir, gah yerə düşür.
Qəribə qurulub dünya nizamı,
Bir sirdən çıxmamış, min sirrə düşür.

Yarpağın üstündə yazıya bax sən,
Dünyanın sirrinə yazı yaz, bax sən,
Üzümüzə gələn bu yaza bax sən,
Bir fikrə düşməmiş, min fikrə düşür...

İstədiyim şeir dilimə gəlmir,
Sözle tor atıram felimə gəlmir.,
Gəzib axtardığım əlimə gəlmir,
Xəyalım sətirdən-sətirə düşür...

ŞƏKİLLƏR

Keçmişimə cığır açır
şəkillər.
Bu günümdə bayraq kimi dalğalanır
şəkillər
Sabahımda nəsillərdən-nəsillərə əmanət-
dir
şəkillər.
Gəlin şəkillərə başdaşı qoymayaq.
Ölmür axı
şəkillər.
yaşayır şəkillər.
Ölənlərin ruhunu
yaşadır şəkillər.
Bir şəkil çəkdirdinmi,
Arxasına beləcə də yazmaq olur,
Milyon il əvvəl
Yaşamışlar..

TOP-XATİRƏ

Uşaqılıq illərində
Ev derdi,
Maşın dərdi,
Çörək dərdi
bilməzdim.
Bütün qayğılardan da uzağıydım
Atalı,
analı uşaqlar kimi.
Öz dünyama qapıldım.
Dan yerinin sökülməsini
həsrətlə gözləyərdim.
Qızarmış üfük günəşi top kimi atardı
göy üzünə.
Günəş uçardı rəqib qapısına
gün batana...

QAR

Necə də təmizsən
Bir körpə

Qız kimi.
Qaranlıqda ağ işıqsan
Göz oxşayan
Ay kimi,
Ulduz kimi..
Gərək yağmayaydın
bu yer üzünə.
Nə əyrisinə
nə düzünə,
nə soyuğuna,
nə istisinə.
Bıçağın nə kütünə,
nə itisinə.
Gərək yağmayaydın
yazıq deyildinmi?
yazığın gələydi
barı özünə.
İndi üstündə bir maralın qanı
sürünür
qırmızı
Şərf kimi....

ƏGƏR

Pulları çiçəklərə çevirə
bilsəydik,
Deyərdim, xanım qız,
Mənə 10 dəstə çiçəyə
bir qadın paltosu verin.
Bu qış mənim sevgi fəslimdir.
O vaxt deyərdilər ki,
Müəllimlərin maaşı yüz dəstə çiçəkdir.
Çörək bir çiçək,
İşıq pulu bir ləçək.
Pulları çiçəklərə çevirə bilsəydik,
Sevgi azalmazdı, əsla.

OYNAYIR

Hərənin içində hava,
Hərə bir sözə oynayır.
Yoxuşlar üzü dağlara,
Enişlər düzə oynayır.

Misralardan evcik qurub,
Gah yorulub, gah oturub,
Yuxudan təzəcə durub,
Bu adam təzə oynayır...

Şükür olsun bu xoş günə,
Vaqif ol dünya felinə,
Var-dövlət verir əlinə,
Qarşında gürzə oynayır.

